



Na'e 'ilo 'e Siosi ha founa te ne lava ai 'o muimui ki he sīpinga 'a Sīsū Kalaisí.

Fai 'e JoLyn Brown
(Makatū'unga 'i ha talanoa mo'oni)

Na'e hoko 'a e talanoa ko 'enī 'i he 'Iunaiteti Siteiti 'o 'Ameliká.

Na'e tangutu 'a Siosi mo hono kāsini ko 'Esilini 'i ha lalo 'akau 'i tu'a 'i hono falé.

Na'e talaange 'e Siosi, "Oku ou faka'amu na'e 'i ai ha me'a fakafiefia te tau lava 'o fai ke ma'u ai ha pa'anga."

Na'e pehē ange 'e 'Esilini, "Mahalo te tau lava 'o ma'u ha pa'anga 'i he'etau fai ha me'a ki ha kakai."

"Fēfē kapau te tau fa'u ha ki'i kalapu?" Na'e puna fiefia hake 'a Siosi. "Hangē ko ha kulupu tokangaekina e kuli'i pe kalapu luelue mo e kuli'i."

Na'e pehē ange 'e 'Esilini, "Te tau lava 'o fai ha ngaahi me'a kehekehe." "Oku fiema'u tokoni ma'u pē 'a e kakai. Pea te nau totongi'i kitautolu."

Na'e mo'oni 'a 'Esilini. Na'e mamata 'a Siosi 'i he 'aho kotoa pē ki ha kakai na'a nau fiema'u tokoni.

Fakafokifā pē kuo ma'u 'e Siosi ha fakakaukau 'e taha. Na'a ne ongo'i loto-māfana. Na'a ne fakamana-tu kiate ia 'ene papitaiso he ta'u kuo 'osí. Na'a ne palōmesi ke manatu'i ma'u pē 'a Sīsū mo muimui ki He'ene sīpingá. Na'a ne 'ilo ha founa 'e taha te ne lava ai 'o fai ia.

"Fēfē kapau 'e 'i ai ha'atau ki'i kulupu 'oku tokoni

ta'etotongi ki he kakai?" Ko e 'eke ange ia 'e Siosi. Na'e faka'au ke mālohi ange 'a e ongo'i māfaná.

Na'e faka'au foki ke fofonga fiefia lahi ange 'a 'Esilini. Na'a ne pehē ange, "E fakafiefia ia." "Te tau lava 'o tokoni ki he kakai 'i 'apiako mo e lotú—meimei 'i he feitu'u kotoa pē."

"Te tau lava 'o ui ia ko e Kulupu Ngāue ki he Lelei Angé!" Ko Siosi ange ia. "Tau kamata 'apongipongi 'i he akó."

'I he 'aho hono hokó 'i he mālōlō sí'i, na'e lele 'a 'Esilini mo Siosi ki he ngata'anga 'o e mala'e va'ingá.

"Okú ke sio ki ha taha 'oku fiema'u tokoni?" Na'e tu'u 'ete 'a 'Esilini 'o sio fakahangatonu atu ki he me'a va'inga lanu 'umatá.

"Te'eki ai." Na'e fakasio 'a Siosi 'i he tafa'aki 'oku fai ai e kaka 'o tāupé mo e feitu'u 'oku 'i ai e heké. Na'e fakapaheke mo heke 'a e fānaú. Na'a nau tā ha ngaahi fo'i pulu mo va'inga 'aki ha ngaahi maea tāfue. Na'e 'ikai ha taha ia 'e hangē 'okú ne fie ma'u tokoní. Na'e hangē na'e ma'u pē he tokotaha kotoa hano kaungāme'á. Na'a ne sio atu leva ki ha ki'i ta'ahine 'okú ne tangutu toko taha pē mo ha maea tāfue.

Na'e puke 'e Siosi e nima 'o 'Esiliní. "Sio atu ki hē!"



Na'e ma'u 'e Siosi mo 'Esilini ha ngaahi maea tāfue peá na lue atu ki he ki'i ta'ahiné.

"Mālō e Lelei. Ko Siosi au."

"Pea ko 'Esilini au. Ko hai ho hingoá?"

Na'e 'ohovale e ki'i ta'ahiné. "Ko Lesilī au."

"Okú ke fie va'inga mo kimaua?" Na'e puke hake 'e Siosi ha maea tāfue.

Na'e malimali 'a Lesilī. "Io!"

Na'e ako'i 'e 'Esilini mo Siosi kia Lesilī ha ngaahi founa fo'ou ki he tāfue. 'I he tā 'a e fafangú, na'a na lea fakamāvae. Na'e ongo'i fiefia 'a Siosi. Na'a ne 'ilo ko e Laumālie Mā'oni'oní ia.

Hili iá, ko e taimi pē na'e sio atu ai 'a Siosi mo 'Esilini kia Lesilī 'i he holó, na'a na fakafe'iloaki ange ki ai.

Na'e kumi 'e Siosi mo 'Esilini ha kakai tokolahi ange ke tokoni'i. Taimi 'e ni'ihī na'a na lea 'aki ha ngaahi me'a lelei ki he kakai mo feinga ke fakafiefia'i kinautolu. Taimi 'e ni'ihī na'a na fakafe'e i fānaú ke nau va'inga mo kinautolu.

'I ha 'aho 'e taha, na'e malimali 'a Siosi ki ha ki'i tamasi'i 'i tu'a he 'apiakó. Na'a ne pehē ange, "Oku ou sai'ia ho'o falani tainasoá."

Na'e malimali 'a e ki'i tamasi'i peá ne sio hifo ki hono falaní. "Mālō."

'I he tangutu hifo 'a Siosi, na'a ne fakatoka-nga'i na'e te'eki ke ne fakakaukau ke fai ia ma'a e kulupú! Na'a ne fai pē ia 'iate ia.

Na'e fakakaukau 'a Siosi ki he ngaahi kau-ngāme'a kotoa kuó ne ma'u talu mei he'ena kamata mo 'Esilini 'ena kulupú. Na'e sai'ia 'aupito 'a Siosi ke tokoni'i e kakai. Na'a ne 'ai ia ke ne fie fai ha ngaahi me'a lelei ange ma'a e ni'ihī kehé. Na'e ngaohi 'e he Kulupu Ngāue ki he Lelei Angé ke ne lelei ange. Pea na'e ongo lelei ia. ●